

పీఠకథ

ఒక్కోడి కొక్కోపిచ్చి. సీతారామయ్యకు చిన్నప్పణ్ణించీ కథల పిచ్చి. బళ్ళో చదువుకునేటప్పుడు శనాది వారాలకోసం తహతహ లాడేవాడు. శనాది వారాలు రాగానే కథలపుస్తకాలూ, పత్రికలూ దొరికినన్నిచేర్చి, ఇంకో పనిలేకుండా చదివేవాడు.

మన సత్వంలో మనం సాధారణంగా గమనించే అంశం ఏమంటే, ఏది మనకు ఉద్రేకంతో కూడిన ఆనందం ఇస్తుందో, అదీ దానికి కారణభూతులైనవాళ్ళూ మన దృష్టికి అమానుషంగా భగవదంశ సంభూతంగా కనిపిస్తారు. అప్పుడు మనలో ఆరాధన పుట్టుకొస్తుంది. దీనికి తార్కాణం ప్రియురాలు. ఇతర కంఠస్వనాలూ, ఇతరుల దర్శనమూ ఇవ్వలేని ఆనందం ప్రియురాలి గొంతూ, ప్రియురాలి ఆకృతి ఇస్తుంది. అందుచేత ప్రియురాలిలో ప్రియుడికి దేవాంశ కనిపిస్తుంది.

సీతారామయ్యకు కథకులో ఇటువంటి అంశే కనిపించేది. అయితే సీతారామయ్యకూ కవికాముకుడికీ ఉన్న తేడా ఏమిటంటే, కవికాముకుడు తన ప్రణయగీతాలు పట్టుకుని చచ్చేదాకా వేళ్ళాడతాడు. అవి తుక్కు అన్నవాణ్ణి తిట్టిపోస్తాడు. తుచ్చమైన తన కీర్తిని అనేక వేదికల మీదినించి చాటుతాడు. సీతారామయ్య అట్లా కాదు. అతను కథకుల్ని ఆరాధించినంతకాలము ఆరాధించి ఆఖరుకు ఒక శుభసమయాన చదువుకున్న పత్రిక నేలకేసి కొట్టి, "ప్రెతీవెధవా కథ వ్రాసేవాడే!" అని చీదరించు కున్నాడు.

ఆ ముహూర్తాన ఒక సామాన్య వ్యక్తి, ఒక అనామకుడు. అఖరుకు నవ్య సాహిత్యపరిషత్తు సభ్యత్వంకూడా ఎరగని ఒక "కోన్-కిస్కాపై" గాడు, నవ్య సాహిత్యపరిషత్తుకూడా శీతకన్నేసిన కథాసాహిత్యం మీద విప్లవం చేశాడు.

"ప్రెతీవెధవా కథ వ్రాసేవాడే!" అనే తృణీకారభావం ఎప్పుడైతే కలిగిందో అప్పుడే సీతారామయ్యకు, "నేనే కథ ఎందుకు రాయగూడదు?" అనిపించింది.

తానే కథ రాయాలనే లోకోత్తరమైన అభిప్రాయం సీతారామయ్యకు కలగటం ఎంతో మేలయింది. లేనిపక్షంలో ఈపాటికి సీతారామయ్య ఆధునిక తెలుగుకథా సాహిత్యంమీద విప్లవం సాగించి సాహిత్య లెనినో, సాహిత్య స్టాలినో, అయి కూర్చుని ఉండును.

"నేనీ వెధవలపాటి రాయలేకపోను!" అనుకున్నాడు సీతారామయ్య, అప్రయత్నంగా అతనికి "ఆ వెధవల" పక్షన పుట్టుకొచ్చిన క్రోధాన్ని దోవతప్పి ఎటో మారుపడిపోయింది. సీతారామయ్య తీవ్రంగా కథను గురించి ఆలోచన మొదలు పెట్టాడు.

అందుబాటులో ఉండాలేగాని, కథగురించి ఆలోచించటానికి “ఈజీచె” రంటిది మరొకటి లేదు. దానికితోడు తలకింద చిన్న దిండా, కాళ్ళు ఎత్తుగా పెట్టుకోవటానికి ఎత్తయిన సూలుగాని, ఇంకో కుర్చీగాని ఉంటే మరీ మంచిది. అదే రాత్రిపూట నయితే ఆవలింతలు రావటం ప్రారంభమయ్యే వేళకు దీపం తగ్గించేసి, ఆలోచించేవాడి తత్వానికి అనుకూలంగా కుడిపక్కకో, ఎడంపక్కకో ఒత్తిగిలి పడుకుని ఆలోచిస్తే మంచిది.

అదృష్టవశాత్తూ సీతారామయ్య దగ్గర ఒక పడక్కుర్చీ ఉంది. సీతారామయ్య అందులో నడుంవల్చితను రాయబొయ్యే కథను గురించి తీవ్రంగా ఆలోచించ సాగాడు.

త్వరలోనే అతని తల ఒక పక్కకు ఒరగబడిపోయింది. అతని కుడిచెయ్యి తలవెనుక దిండుగా పనిచేస్తున్నది. అతని ఎడంచెయ్యి గుండెమీద విశ్రాంతి తీసు కుంటున్నది. ఆలోచనా సమాధి సమగ్రంగా ఏర్పడింది.

“నేను పనికొస్తాను. నన్ను పయోగించుకో!” అన్నాడు ఎదురుకుండా ఉన్న వ్యక్తి.

“ఎవరు నువ్వు?” అన్నాడు సీతారామయ్య.

“నన్నెరగవా? నేను పాప్యూలారిటీ వోటుపొందిన కథానాయకుణ్ణి!”

“నీకు వోటిచ్చినవా రెవరు? కథలు చదివేవాళ్ళేనా?”

“చదివేవాళ్ళదగ్గర ఎవరన్నా వోటు తీసుకుంటారా ఏమిటి? నేను రాసేవాళ్ళ వోట్లూ, ప్రకటించేవాళ్ళ వోట్లూ పొందాను.”

“ను వెవరన్నాను. నీ కుల మేమిటి, గోత్ర మేమిటి? నీ ఆస్తింత? నీకేం పని? నువ్వు కాంగ్రెసువాడివా? ముస్లింలీగువాడివా? నీ రాజకీయ సిద్ధాంత రాద్ధాంతా లేమిటి? ఏమీ తెలీకుండా నిన్నెట్లా ఉపయోగించను?”

కథానాయకుడు నవ్వాడు.

“నీకు కథలు రాయటం బొత్తిగా చాతకాదలే ఉంది. నా జీవిత చరిత్ర రాసే వాడలే మాటాడుతున్నావే. నా జీవితంలో ఒక్క సంఘటన గీకి అవతలపారేసి గొప్ప కథకుడై పోవటానికి నా కుల గోత్రా లడుగుతా వేమి టెక్కడో?”

“నిన్ను గురించి ఏమీ తెలియక్కరే కుండా రాయదగిన నీ జీవిత సంఘటన ఏముంట దబ్బా!”

“ఒక ప్రణయఘట్టం రాసెయ్యవోయ్ - యూంసేపు తర్కించకా!”

“నీ ప్రణయంతో నీ సంస్కారానికి, ఆస్తికి, నీ ఉద్యోగానికి ఏమీ సంబంధం లేదా ఏమిటి?”

“నన్నెట్లాగానివేళ నవ్వించకు. అర్థరాత్రివేళ ఆ తోటలో...”

“ఏ తోటలో?”

“ఏదో తోటలో : నీకు సంబంధించని విషయాలు కెలక్కు.... ఆ తోటలో నేను, ఆమె నాకు దక్కదని నిరాశ చేసుకుని ఏవారు చేసుండగా, చీకట్లో మెరుపలే నాదగ్గర వాలి, నన్ను తన బాహువుల్లో పెనేసి నా ఒళ్ళో వాలిపోవటానికి, నే నెవ్వణ్ణయితే నీకేం !”

“మాటవరస కడుగుతున్నాను, ఆవి డెవరు ?”

“బాగుండే ? నాకుమటు కేం తెలుసూ? ఆవిడా నా మాదిరిగానే చాల అంద గ తె. అంతకన్న నీకేం కావాలి?...కొంపతీసి చలంగారలే నాకు రోగాలూ రొమ్మ పెట్టకు. నే నింతమందిని వశం చేసుకున్నాగాని, నా కొ మేళంమాత్రం తటన పళ్ళేదు. కనక దయవుంచి-వెంటనే నా కథరాసి నీవోటుకూడా నాకు పారెయ్?”

“ఇంతమంది ఓటు సంపాదించావు, నా ఒక్కడి వోటూ లేకపోతే ఏం ?”

“ఆ మాటలో అరంలేదు. వోటు నా కోసమా? జనసామాన్యం కోసంగాని : జనసామాన్యానికి నా కథలే కావాలి, నీకు డెమోక్రసీలో ఏమన్నా విశ్వాసం ఉంటే, నీ వోటేదో నాకే తగలెయ్ !”

“ ‘కావాలి’ అనే మాటను చాలా దుర్మార్గంగా ఉపయోగిస్తున్నావు. వాళ్ళు నీ కథలు కోరుతున్నారు. వాళ్ళకు కావలసిందేమిటో వాళ్ళకు తెలీదు. నన్నాచే వేధించక ఇకపద.... తరవాత వాళ్ళెవరో ముందుకు రండి” అని అతన్ని వెళ్ళగొట్టాడు.

ఒక ఆడమనిషి ముందు కొచ్చింది.

“ఇందాక నీతోమాట్లాడిన వెదవతో నువు చలంగారిమీద అభిమానం ఉన్నట్టు మాట్లాడావు. నన్ను గురించి కథరాయి,” అన్నదావిడ తన వొంపులన్నీ ప్రకటిస్తూ.

“ఎవరు నువు?”

“నే నెవ రేమిటి? నేనే సుందరమ్మను, చుక్కమ్మను, అరుణను, మాదిగ మ్మాయిని, ‘కా’ను, ‘చా’ను, ‘జా’! తెలిసిందా?”

“ఏం చేస్తావు నువు ?”

“రకరకాల మగవాళ్ళకి స్వర్గం చూపిస్తాను. నన్ను ప్రేమించనిస్తాను. నా కోసం యాడవనిస్తాను. నా కోసం పిచ్చెత్తనిస్తాను. నా వొంపులు తనివిదీర చూడ నిస్తాను.”

“న్నువేం చేసావని అడిగాను.”

“న్నేనా?” ఆలోచించింది. “నేనూ ప్రేమిస్తాను.”

నవ్వింది విజయసూచకంగా.

“ఎవర్ని?”

“నిలవదీసి అడక్కు. ఆడది అనేక మందిని అనేకవిధాలగా ప్రేమిస్తుంది. అందులో కథకుణ్ణిమాత్రం కొంచెం ప్రత్యేకంగా ప్రేమిస్తుంది.”

“మధ్య కథకు డెవడు?”

“కథకు డంటే కథానాయకు డన్నమాట.. పోనీ నీ యిష్టం. నన్ను చూస్తే భయమైతే నువు పాత్రవుగా వుండకు. నా కెటాగెనా ఒకటే.”

“ఇంతమందిని ప్రేమిస్తే ని న్నెవరూ తన్నరూ?”

“నన్నా? నన్నా! న న్నారాధిస్తారు నా కోసం ఏడుస్తారు. నా కోసం కుక్క అలే—”

“నిన్ను తన్నేటంత నిర్లిప్తుడుండడా” అని అడిగాను. “నీ భర్త—”

“వెధవ? నన్ను సుఖపెట్టలేడు. తన్నగలడా?”

“అది చాతకాక. ఇది చాతైనవాళ్ళు లేకపోలేదు. నీ మాట కాదన్నందుకు త్షమించు.”

“నన్నెవరూ తన్నరు నే నాజాతి కాదు. ఆ జాతివాళ్ళు వేరే ప్రచారానికి!”

“పిచ్చిదానా ఎవణ్ణి ఎవడైనా నడివీధిలో జుట్టుపట్టుకు తన్నవచ్చును. నీ వంటి వాన్ని ని న్నారాధించేవాళ్ళే తన్నవచ్చును.”

అవిడ కళ్ళు ఆగ్రహంతో మెరిసినై.

“ఎవడా నువ్వు? నీ చచ్చుబొక్కు తెలుగాడవాళ్ళతో మాటాడినట్టు నాతో మాటాడతావా? నే నెవతె ననుకున్నావు? మొసాసా, వెల్స్, మెకేల్ ఆరెన్స్ మొదలైన వాళ్ళ తలలోంచి ఊడిపడ్డదాన్ని తెలిసిందా? ఒళ్ళు దగిర పెట్టుకు మాటాడు.”

“అదా నీ రహస్యం? అయితే పద, వేంచెయ్యి. నేనింత సుప్రసిద్ధుణ్ణి కాను. వెనుక ఎవరో రండి!”

ఇద్దరు దంపతులు ముందు కొచ్చారు.

“మీ రిద్దరూ భార్యాభర్తలా?”

“అవును. మేం హరిజనులం. మేం పొలం పనూ. తోటపనూ అవీ చేసుంటాం. లోకం మమ్మల్ని అస్పృశ్యులనుగా చూసి ఎడతెగని పాపం అంటగట్టుకోవటమే కాకుండా, మా మీద దారుణమైన అత్యాచారాలు చేస్తున్నది.”

“మీరు చదువుకున్న హరిజనులా?”

“కాదు. మాకు చదు వెట్లా వస్తుంది? ఎవరు చెప్పిస్తారు? మమ్మల్ని గుళ్ళలోకే పోనివ్వరే. బళ్ళలోకి రానిస్తారా?”

“మీకు గుళ్ళోకి పోవాలని ఉందా?”

“ఉండదా?”

“దేనికి?”

“మీరంతా పోరా?”

“నేను బుద్ధెరిగి గుళ్ళోకి పోలేదు. ఎప్పుడన్నా తిరణాలకు పోతాను. అక్కడ ఆ జననమ్మర్థంలో—అదంతా మీ కనవసరం. ఇంతకూ అసలు సంగతేమిటంటే, మీ రింత స్వచ్ఛంగా ఎట్లా మాట్లాడుతున్నారు? మీకు కొంత సంస్కారం ఉన్నట్టు కనబడుతుందే. అదెక్కడిది?”

“మీ కథలు రాసేవాళ్ళ సంస్కారమే మూడినీ, మీకు ప్రతిష్ఠ తేవటానికి మేంగాని, మాకు వారిగేదేముందే?”

“బాగానే ఉంది. అయితే మీకథ ఏమిటి?”

“కథేముంది? మేమిద్దరమూ ఎంతో ప్రేమతో—”

“ప్రేమా?”

“అవును, ప్రేమే! మేం మనుషులం కామా? మాకు హృదయములు లేవా? ముమ్మూ భగవంతుడు ప్రత్యేకించి సృజించెనా?”

“కోప్పడకు, కోప్పడకు! ఈ భాగ్యానికి గ్రాంథికం దేనికి?”

“ఉద్రేకం జాస్తి అయినప్పుడు వాడుక భాష చాలదు. ఇట్లా అడ్డపుల్ల వ్రేస్తే కథ సాగదు మరి.”

“కానీ, కానీ! అడంరానే, చెప్పు!”

“మేమంత అన్యోన్యంగా ఆ గుడిసెలో కాపురం చేస్తుంటే, ఇంతలో నాకు జబ్బు చేస్తుంది. నేనొకపూట నడుం వాలుస్తే ఇంట్లో గంజి నీకుండవుగా? ధన మదాంధులైన ఎక్కువ జాతివారికి మా దారిద్ర్యం పడుతుందా? వారి కాఫీలేమో, వారి సినిమాలేమో, వారి చీనిచీనాంబాలేమో, వారి తాగుళ్ళేమో—”

“నువ్వు కమ్యూనిస్టువు కూడానా?”

“భాగ్యవంతులను చూసి అనూయపడేవాడు కమ్యూనిస్టు. నేను భాగ్యవంతులను చూసి జాలిపడతాను. మావంటి దరిద్రులే మంచివాళ్ళు. మేమే హరిజనులం. ప్రపంచమంతా దరిద్రులే ఉంటే, పాపాత్ములుండరు. నేను కమ్యూనిస్టునా? పాపం శమించుగాక : నాది గాంధీ తత్వం....మళ్ళీ అడ్డొస్తున్నావు!....నేనా విధంగా జబ్బు పడి ఉంటే నా భార్య, ఎంతో అభిమానవతి, తగని పతివ్రత , ఆ అర్ధరాత్రివేళ ఆ వానలో—”

“అది వానా కాలమా?”

“నీకు కథలు రాయటం చాతకాదల్లే ఉందే?”

“నువ్వు కనుక్కున్నావా? ఏమిటా తిరుగుడు?”

“బయట వానా, ఉరుములూ, మెరుములూ, హోరమనిగాలి, గుడిసెలో మినుకు మినుకు మంటూ ఆరిపోజూస్తున్న గుడ్డిదీపమూ—అది నా ప్రాణానికి చిహ్నంలే!— ఇదంతా ట్రాజెడీకి ఎటువంటి ఎట్యాస్పియర్!”

“ఓహో! తెలిసింది, తరవాత?”

“తరవాత నాభార్య, తగని పతివ్రత—”

“అదంతా చెప్పావు.”

“నీ నసచూస్తే నాకు మండిపోతున్నది. నా భార్య చంటిపిల్ల వాణి చంకనేసు కుని—”

“ఓ చంటిపిల్లాడు కూడానా?”

“వాడు భగవంతుడి స్వరూపం. జరగబొయ్యే పాపకృత్యానికి వాడే సాక్షి చంటిపిల్లాణి చంకనేనుకుని ఆ వానలో పడి మా యజమాని యింటికి పోతుంది. మా యజమాని తప్పతాగి ఒంటరిగా ఉంటాడు.”

“ఒంటరిగా ఏం భర్తం?”

“అదంతా నన్నడక్కు. భాగ్యవంతులు వాళ్ళకేం? వందమంది నింట్లో పెట్టుకున్నా. ఉన్నవారిని వెళ్ళగొట్టినా వారికి చెలుతుంది. నా గుడిసెలో నేను ఒంటరిగా ఉండటానికి లేదే. ఓ రాత్రివేళ నా గుడిసెలోకి ఏ దొమ్మరదాన్నన్నా చేర్చటానికి లేదే—”

“నా భార్యను చూడగానే మా యజమానికి కామోద్రేకం కలుగుతుంది. తడిసిన బట్టల్లోంచి తళతళా మెరిసే దానిదేహం, ఆ దేహంతాలూకు వొంపులూ—”

“ఆ వొంపులు కాస్త సరిచెయ్యిబాబూ. అన్నట్టు నీభార్య ఒళ్ళు తళతళా మెరవాల్సిన అవసరం ఏముంది? నల్లగా ఉండదూ?”

“పోనిస్తూ ! నువ్వెక్కడో విమర్శకుడల్లా ఉన్నావుగాని, కథకుడల్లా లేవు. నలుపు సరుకులో నాణెము లేదా? వార్నిష్ వేస్తే చండ్రకొయ్య మెరవదూ?.... ఆ దుర్మార్గుడు, ఆ ధనమదాంధుడు మోహవేశపరవశుడై నా భార్యను గవయబోవ నాయమ సంభ్రమము చెందియుండ చంకలోని కుర్రడు కెవ్వన నార్చి....”

“అదంతా నేను రాస్తాను. నువు టూకీగా కథ చెప్పు.”

“మా యజమాని నా భార్యను చెరిచేస్తాడు, ఆ పసిగుడ్డు ఎదట. నాభార్య శరీరంతాలూకు వెచ్చదనం వాడి శరీరాన్ని మరింత మత్తెక్కిస్తుంది. దాని పట్టువైన రొమ్ములు వాడి రొమ్ముకు అదుముకుని, దాని నునుపైన తొడలు—”

“ఈ దిక్కుమాలిన వర్ణనంతా దేనికి? నా కాడదాని గొడవే తెలీదనుకున్నావా ఏం? తరవాత?”

“అక్కడ నా భార్యకు మాసభంగం అయే ముచూర్తాన ఇక్కడ దీపం ఆరిపోతుంది. నేను మరణిస్తాను. యజమాని నా భార్యను పట్టుకులాగటంలో పిలవాడు కిందపడి చచ్చిపోతాడు. యజమానిచేత పాతివ్రత్యం కోల్పోయి నాభార్య గుడిసెకు వచ్చి నా శవంచుట్టూ ప్రదక్షిణంచేసి, పోయి బావిలోపడి మరణిస్తుంది.”

“సరే, దోషగుణంతగిలి మీ యజమాని మరణిస్తాడు. క్షమించు నీ కథ నా కొద్దు. నువు వెళ్ళేటప్పుడు నీ తరువాత మనిషిని పంపించు.”

*

*

*

ఈ వ్యాపారం సీతారామయ్య కంత కంతకూ రక్తిగా కనిపించసాగింది. ఏ కథకుడూ ఇంతవరకు పాత్రలతో మాట్లాడినట్లు అతనేరగడు. తనుఎన్నడూ మామూలు వ్యక్తులతో ఇంత తెలివిగా మాట్లాడి ఉండలేదు. మామూలు మనుషులతో మాట్లాడంకన్న పాత్రలతో సంభాషించటం చాలా తేలిగ్గా ఉంది.

ఒక్కసారిగా అయిదారుగురు వ్యక్తులు, స్త్రీ పురుషుల తోసుకుంటూ లోపలి
కొచ్చారు.

“మిరంతా ఎవరు?” అన్నాడు సీతారామయ్య.

“మేం యధార్థవ్యక్తులం!” అన్నాడు వాళ్ళ ప్రతినిధి.

“అంటే—ఇటీవల బయలుదేరిన యధార్థవాదంతో మీకేమన్నా సంబంధం ఉందా? ఎందుచేతనంటే ఈ యధార్థవాదం నాకు స్పష్టంగా అర్థంకాలేదేమిటా. యధార్థమనే వంకపెట్టి కొందరు వౌఠి పొడినిజం— ఏ విధమైన ప్రయోజనమూ ఉండటానికి వీలేనిది—రాస్తున్నారు. ఉన్నదే రాయటానికి రాత ఎందుకూ; రాయదలుచుకున్న తరవాత ఉన్నదానిమీద సంస్కారం అంటూ యాడవాలిగా! పోనీ యధార్థవాదం త్యజింతామా అంటే, భావ కవులతో వేగలేకుండా ఉన్నాం. వాళ్ళు మబ్బల్లో కూచుని జీవితంకేసి చూడకుండా ఉన్నారు. కనక—”

“ఈ ఉపన్యాసమంతా ఏమిటి? మేం యధార్థ వ్యక్తులం, అంటే నీ పరిచితులో వాళ్ళం.”

“నేను మిమ్మల్నెరగనే!”

“నువు నీ పరిచితుల్నిమాత్రం ఎరుగుదువా ఏమిటి?”

“కనకనే—నువ్వెరిగున్నవారిలో ఎవరి మీదన్నా దెబ్బతియ్యాలనుకో, ఎవడన్నా నీ కథ అచ్చెయ్యలేదనుకో, ఎవడన్నా నువ్వవునన్నది కాదన్నాడనుకో, నిన్ను పోషించి కాపీడబ్బు లిచ్చుకునేవాడి కెవడన్నా అవమానం చేశాడనుకో, వాడి మీద తడాఖా తియ్యటానికి వాడిస్తానే మమ్మల్నిపెట్టి నువ్వు ఆట ఆడించెయ్యవచ్చు.”

“తెలిసింది తెలిసింది! అదా, యధార్థ వ్యక్తులంటే? అవును చాలా ఉత్తమ కథకులూ, నవలాకారులూ, నాటకకారులూ, ఇతర కారులూ మిమ్మల్ని బాగా ఉపయోగిస్తున్నారు. ప్రస్తుతం నేను అనామకుణ్ణి, నాకూ ఓ పేరు వచ్చి, నేనూ ఓ యింటి వాణ్ణి, నన్నుచూచి ఏడిచే దౌర్భాగ్యులుకూడా ఏర్పడ్డప్పుడు నేను తప్పక మీకు కబురు చేస్తాను. ప్రస్తుతం మీరు వేం చెయ్యవచ్చు. మీ సౌహార్దానికి నా ధన్యవాదాలు.”

అకస్మాత్తుగా సీతారామయ్యకు భయంవేసింది. తనను ఇంటర్వ్యూ చెయ్యడానికి అనేకవేలమంది తయారుగా ఉన్నారనే నమ్మకం అతనికెందుకో కలిగింది. ఇంతమందితోనూ తను తెలివిగా మాట్లాడబం అసంభవం. అసలు మఠమీద ప్రయోగించేది తెలివితేటలు కానేకావు. అందుకనే రచ్చగెలిచేవాడు ఇంట గెలవలేడు. సభను ఉర్రూతలూగించేవాడు ఇవతలికొచ్చి ఒంటరిగాడికి సమాధానం చెప్పలేడు.

వెనక గిరీశం అనుకున్నట్టే సీతారామయ్యకూడా “శీఘ్రబుద్ధిః పలాయనం” అనుకున్నాడు. అతను బయటి కొచ్చాడో లేదో ఓ లక్షమంది అతన్ని చుట్టుముట్టేసి వట్టయింది. అందరూ ఒక్కసారే మాట్లాడుతున్నారు.

“మేం. పాశ్చాత్యులు కల్పించిన పాత్రలం. మమ్మల్ని ఉపయోగించు. ఎవరూ కనుక్కోరే.... నేను కథకుణ్ణి. నన్నే పాత్రగా ఉపయోగించు. నేనంటే నువ్వే నన్నమాట! తెలీలా? నీకు జీవితంలో ఏయే కోరికలు తీరటంలేదో అవన్నీ నీ కథల ద్వారా తీర్చుకో నాద్వారా. నేనే నువుగా? తెలిసిందా? మేం పురాణవ్యక్తులం. మమ్మల్ని గురించి కొత్తదృష్టిలో రాయు. మేం దేవతలం. మమ్మల్నికూడా ఉపయోగించు-నీ వెధవ వాస్తవికత్వం కట్టిపెట్టు!.... మమ్మల్ని గురించిరాయి. మేం జీవిత శ్రేష్ఠంలో పడి కొట్టుకుంటున్న ఈగలం. మా దరిద్రమూ, మా విశ్వాసమూ, అసమర్థతా, అపనీతీ ఉన్నదున్నట్టు రాయి. గొప్పవాడి వవుతావు! పైస్తావు! ఒట్టి నిజం లోకానికి చెప్పి! పోవోకు! రా, రా!”

సీతారామయ్య చెవులలో వేళ్ళు పెట్టుకుని పరుగెత్త సాగాడు. అప్పటికీ ఆ గొంతులు తనను వెన్నాడుతూనే ఉన్నై. ఇంకా పరుగెత్తుతున్నాడు....

* * *

అంతా ప్రశాంతంగా ఉంది. సీతారామయ్య చేలమధ్య నిలబడి ఉన్నాడు. తను నిలబడిఉన్న రోడ్డు ఏదో బస్టికి పోతున్నది. బస్టి దూరంగా చెట్లమీదినించి కనిపిస్తున్నది. రోడ్డుకు ఒక పక్కఉన్న చేలో నాటేస్తున్నారు. మరోపక్క కుప్పలు కొడుతున్నారు. “వారే బూసనం,” “వాసే యీరమ్మ” “వాసీరత్తి” అని పిలుపులు మధ్య మధ్య వినపడుతున్నై.

సీతారామయ్యకు వాళ్లను చూస్తే ప్రాణం లేచివచ్చింది. కనీసం వాళ్లయినా తమ పనులు తాము చూసుకుంటున్నారు. సీతారామయ్యను ముట్టడించడానికి వాళ్ళేమీ ప్రయత్నం చెయ్యలేదు. వెంటనే సీతారామయ్య వాళ్ళను సమీపించి, “ఏమర్రా మీ రంతా నా కథలోకి రండి,” అన్నాడు.

ఒక చాపల్లాంటి కళ్ళుగల మిటారిపడుచు ముచ్చటగా మొహం చిట్టిస్తూ, “యేందీ?” అన్నది.

“నువు నా కథలోకి రా!” అన్నాడు సీతారామయ్య.

“యెటకారాలా యెట్టాసి. మా అయ్యతో జెప్పి నీ తిక్కోదల గొట్టిపెట్టా నా చంగ తెరగవ్ ” అన్నది.

ఆడవాళ్ళతో వ్యవహారం తేలదని సీతారామయ్య కాస్త వయోవృద్ధుడైనవాణ్ణి చూసి వాడితో తనకోరిక చెప్పాడు. “మావోటా నల్లబేసన కుర్రాయనకిచ్చేశాం. సల్లగా నీదారే నువ్వెల్ల!” అన్నాడు ముసలాడు.

సీతారామయ్య బిత్తరబోయి రోడ్డు వెంటనే బస్టి చేరుకున్నాడు. బస్టిలో అంతా కుర్రకారు కనిపించారు. అంతా రాయిస్తులూ, సోషలిస్తులూ, కాంగ్రెసు

సోషలిస్టులూ, కిసానిస్టులూనూ. ఒకడు 'విప్లవాన్ని జయ్' అంటున్నాడు. మరొకడు 'ఆర్థిక భౌతికతత్వం' అంటున్నాడు. చాలామంది రష్యాలో ఉన్నామనుకుంటున్నారు. కొందరు 'రష్యాపరిస్థితులకీ, ఇండియా పరిస్థితులకీ తేడా' లేదంటున్నారు. మరొకడు సక్రమమైన ఫాసిస్టు వ్యతిరేక ప్రణాళిక తయారు చేస్తేగాని, ఈ యుద్ధం సరి ఆయిన ఆకారం దాల్చదు,' అంటున్నాడు.

వాళ్ళ మాటలన్నీ సీతారామయ్యకు ఆగమ్యగోచరంగా ఉన్నప్పటికీ వాళ్ళను చూస్తే ముచ్చటేసింది. వీళ్ళఅజ్ఞానాన్ని చిత్రించటమైనా చెయ్యదగినపనే ననిపించింది. కొత్త సమస్యలు కొత్త అజ్ఞానాలకు అవకాశం కలిపిస్తాయి. లేని సమస్యలను గురించి, తీరిపోయిన సమస్యలగురించి అజ్ఞానంగా ప్రవర్తించే పాత్రలకంటే వీళ్ళు చాలా నయం.

“ఏమర్రా ? మీరంతా నా కథలో పాత్రలుగా ఉండరాదూ ?” అన్నాడు సీతారామయ్య.

“మా సంగతి మా వాడు చూస్తాడులే. నువ్వు రాస్తే చెడగొడతావు. తమరు దయచెయ్యండి!” అన్నాడొక మనిషి.

సీతారామయ్య హతాశుడైనాడు. ఆ పొలాల్లో ప్రపంచం పని తమపనే అనే విశ్వాసంతో పనిచేస్తున్నవాళ్ళూ, ఈ ఊళ్ళో ఎవరిపని అయినా ప్రపంచం పనే అనే విశ్వాసంతో, చేసే పనిలేక తర్జనభర్జనలు పడుతున్న ఈ కుర్రాళ్ళూ తనను నిరాకరించారు. ఇక తన జీవితమంతా తనకు కావలసిన పాత్రలను వెతకటంలో గడపాలి కాబోలు. అదుగో! ఎవరో తనను పిలుస్తున్నారు. వాళ్ళేమైనా తమ వోటిస్తూ రేమో పోవాలి.....సీతారామయ్య పరుగెత్తసాగాడు. ఏదో కాలి కడ్డం తగిలి బొక్కబోర్లా పడ్డాడు. తలకు ఏదో గట్టిపదార్థం టంగున తగిలింది.....

సీతారామయ్య కుర్చీలో లేచి కూర్చున్నాడు. కుర్చీ అడ్డకర్రకు తల తగిలి కొద్దిగా నెప్పి పెడుతున్నది.

బయట ఎవరో, “సీతారామయ్యగారూ?” అని పిలుస్తున్నారు.

“ఓయ్, వస్తున్నా!” అన్నాడు సీతారామయ్య నిద్రమత్తుతో.

ముద్రణ : ౪

ప్రచురణ : వరప్రసాదం కథల సంపుటిలో

రెండవ ముద్రణ : యువ బుక్ డిపో, మద్రాస్; మే, 1946